

IT-TLETT KWADRI TA' MATTIA PRETI FIS-SANTWARJU TAL-MADONNA TAL-KARMNU L-BELT

Fis-Santwarju tal-Madonna tal-Karmnu insibu tlett kwadri taż-żejt fuq it-tila li ghandhom assoċjazzjoni mill-qrib ma' Mattia Preti (1613–1699) li din is-sena d-dinja artistika qed tfakkar it-tlett mitt sena minn mewtu. Preti kien mhux biss wiehed mill-ahjar artisti li kellha x-xorti tospita Malta, imma wkoll wiehed mill-aqwa *virtuosi* tal-Barokk Taljan. Illum il-ġurnata l-interess fil-hidma pittorika tiegħu kiber hafna u l-istudju ta' l-arti qeghdin, kull ma jmur, isiru aktar konxji mill-importanza seminali tiegħu fl-iżviluppi li sehhu fl-arti Taljana ta' bejn it-tieni nofs tas-seklu sbatax u l-bidu tas-seklu tmintax. Ghex Malta biċċa kbira minn hajtu bejn l-1661 u mewtu fl-1699. Il-knejjes u l-mużewijiet tagħna jipposedu whud mill-ahjar xoghlijiet tal-maturità artistika tiegħu. Fl-ahhar għaxar snin ta' hajtu minhabba li saħtu kienet saret fraġli beda jserrah aktar minn qabel fuq l-ghajnuna tal-bottega tiegħu, jiġifieri ta' l-assistenti u lavranti li kienu jimpjegaw jew li kienu jduru miegħu biex jitghallmu d-disinn u t-teknika pittorika. B'xorti hażina dawn l-assistenti ma kienux, generalment, pitturi ta' hila. Hija f'din il-perspettiva li rridu niġġudikaw ix-xoghlijiet fil-Knisja tal-Karmnu. Id-dokumentazzjoni fuqhom ghadha mhux maghrufa. Il-hsibijiet kritiċi dwarhom huma, għalhekk imsejjsa biss fuq kriterji stilistiċi. Jista' jagħti l-kas li jkollhom jiġu riveduti meta insiru nafu kif u meta ġew kummissjonati.



F'sens kronoloġiku l-ewwel pittura hi dik tal-**Madonna tal-Pilar**. Xogħol tajjeb, b'komposizzjoni b'saħħitha u kromatikament pjaċevoli. Ix-xbieha helwa tal-Madonna tfakkarna f'dik tal-**Assunta** (Parroċċa Sant'Andrija, Hal Luqa) u l-**Viżitazzjoni** (Parroċċa Santa Katarina, Żurrieq), kif ukoll fi xbiehat femminili f'xoghlijiet bikrija tal-hidma Maltija ta' l-artist. Dan jista' forsi jindika s-snin sebghin tas-seklu sbatax. Jekk il-Qaddis għarkubbtejh f'riġlejn il-Madonna huwa tabilhaqq San Ġakbu. Ċerti elementi jqanqlu dubju jekk ix-xogħol huwiex għal kollox awtografu u ma nohodiex bi kbira li Preti kien mghejjun minn xi assistent. Hemm hjiel ta' interventi ta' restawr li mhux dejjem kienu felici. Dan ifixkel l-analażi kritika. B'dan kollu ma ghandi l-ebda dubju li x-xbieha tal-Verġni Mqaddsa hi kollha kemm hi ta' l-imghallem.



Il-kwadru ta' **Sant'Albert** huwa xoghol tardiv, aktarx ta' l-ahhar snin tal-hidma ta' Preti. Fih hemm intervent probabbli tal-bottega, speċjalment fit-tunika, fil-ġinokkjatur, u fiż-żebgħa ta' l-isfond mudlam. L-intervent awtografu tal-Preti narawh fuq kollox fl-immodellar stupend ta' ras il-qaddis li d-dinamiżmu tagħha huwa xhieda li l-kapaċità pittorika tiegħu ma naqsitx bl-età. L-iskema kromatika hija għal kollox differenti minn dik tal-**Madonna tal-Pilar** għax is-seher tal-ilwien iċedu posthom għal-tonalità skura li hi karatteristika ta' l-ahhar fażi ta' l-artist. L-atmosfera hija wkoll aktar meditattiva. F'sens reliġjuż huwa kwadru aktar intens. Jolqtok ukoll il-logħob ta' dwal u dellijiet li huma maħduma b'maestrija kbira. Jekk il-bottega kellha sehem fil-produzzjoni din żgur saret taht superviżjoni stretta ta' l-imghallem. Inqis dan il-kwadru bħal wiehed mill-ahjar tal-maturità tardiva ta' l-artist.

L-intervent tal-bottega jieh u s-suppravvent fil-kwadru ta' **Sant'Anġlu** fejn l-intervent awtografu huwa limitat biss għall-puttin li naraw fil-parti ta' fuq. Altrimenti ix-xogħol huwa kollu tal-bottega għalkemm aktarx li d-disinn preliminari, jew buzzett, sar mill-imghallem. Jista' jkun ukoll, bħal ma kien jgħri f'hafna okkażżjonijiet ohra li kien riċiklat disinn antik. Dan huwa xogħol tardiv hafna. Il-puttin għandu rabta qawwiya ma dawk li naraw fi kwadri aktarx kontemporanji, jew kważi kontemporanji, bħal ngħidu ahna, dak li naraw, fil-ġenb tal-lemin tal-*pala* l-kbira tal-**Annunzjazzjoni**, fil-Mużew tal-Kattidral, Mdina (fejn ukoll hu l-uniku element awtografu), jew inkella fil-kwadru ta' **St Adrian Fortesque**, fl-Oratorju tal-Kon-Kattidral ta' San Ġwann. Jidhirli li stilistikament hemm xebh konsiderevoli bejn il-figura ta' Sant'Anġlu u dik tal-**Beatu Franco** fil-kwadru li jgħib ismu, f'din l-istess knisja. Dan ta' l-ahhar huwa attribwit li Suor Maria de Dominici, segwaċi ta' Preti li ftit għandna tagħrif dwarha. Dan il-kwadru li dan l-ahhar ġie restawrat jitlob li jkun investigat ahjar minhabba l-importanza tiegħu għall-istudju tal-bottega u s-segwaċi ta' Preti f'pajjiżna.



Dr Mario Buhagiar
Kap tat-Taqsima
ta' l-Istorja ta' l-Arti
Università ta' Malta.